

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrīmadveṅkaṭādhvari viracitam
॥ *śrīlakṣmīsahasram* ॥

॥ *utsavastabakaḥ* ॥

This document has been prepared by*
Sunder Kidāmbi
with the blessings of
śrī raṅgarāmaṇuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ *utsavastabakah* ॥

vikhyāta vibhavā sā mām viṣṇupatnī vilokatām |
vipulānutsavān yasyā viriñcyādya vitanvate ॥ 1 ॥

vidhiśivapramukhā vibudheśvarāḥ
vividhamacyutapatni tavotsavam |
akalayan sakalasya śarīriṇo
niravadhīravadhīrayituṃ vyadhāḥ ॥ 2 ॥

nirupamaṃ yuvayoḥ śubhamutsavam
janani lokayituṃ dhṛtakautukāḥ |
upagatā kila kā'pi parā tvarā
puravadhūravadhūtagṛhakriyā ॥ 3 ॥

janani satvaracaṅkramasambhrame
caraṇataḥ patitau maṇinūpurau |
tava mahotsava bhūbhajanonmiṣat-
kutukayā tu kayācidanādr̥tau ॥ 4 ॥

tava mahe gatimāndyakṛtau kucā-
viti ruṣā calitāśu rame'parā |
anugṛhītataḍṅcalanirgalan-
navasarāvasarātyayabhīrukāḥ ॥ 5 ॥

śrutabhavanmahavādyaravā javāt
pathi rame calitābharāṇasvanaiḥ |
śrutarute'ntarite'smi suvañcite-
tyaparayā parayā hasitā vadhūḥ ॥ 6 ॥

mahamahābhajanotkalikākṛta-
 drutagatiḥ ślathapuṣpasarā'parā |
 kṛtavatīva mudā kusumāñjalim
 tava rame varamekhala madhyamā || 7 ||

mahajuṣastava devi siseviṣā
 diśati mandagaterapi sadgatim |
 tadiha divyagatiḥ vitarīṣyasi
 tvamamale mama lekhadurāsadām || 8 ||

abhicakāṅkṣa manaḥ prabhavaḥ javaḥ
 caraṇayorapi kācana sādarā |
 kalayitum bhavatīm kalaśāmbudheḥ
 duhitaram hitaramyamahotsavām || 9 ||

janani tāmarasodarasodara-
 śriyamavekṣya savismayamutsave |
 na tatṛpurnaradaivatayoṣitaḥ
 śubhavatīm bhavatīm saha śauriṇā || 10 ||

priyatamārpitayāvapakapādayā
 tava mahotsava bhūrna yayā striyā |
 drutamagāmi padorna param dhṛtaḥ
 kupitayā'pi tayārunimā dṛśoḥ || 11 ||

abhivṛṣācalamāpatatām drutaḥ
 tava rame paramotsavalipsayā |
 ajani no pathibhiḥ samayātyayo
 diviṣadām viṣadāntaritairapi || 12 ||

prasṛmarāgarudhūpaparamparā-
 surabhitāḥ śubhadīpaśatādṛtāḥ |

triyugapatni mahotsavabhūmayāḥ
suracayaṃ racayanti savismayam || 13 ||

tava maha pratinandanakampitaiḥ
surataroḥ śikharaiḥ svayamīritāḥ |
janani veṅkaṭaśailamabhūṣayan
sumanaso manaso haraṇakṣamāḥ || 14 ||

śubhatarābharaṇābharaṇātmanā
rucitaraṅgapiśaṅgita sadmanā |
janani sārthayase marutāṃ mahot-
savapuṣā vapuṣā'nimiṣā dṛśaḥ || 15 ||

madhujitā samamutsavamaṅṭape
sthitavatīṃ bhavatīmavalokitum |
abhiruciḥ punarāttakutūhalaiḥ
nijagrhe jagrhe na vadhūjanaiḥ || 16 ||

adhimahotsavamarṇavakanyake
paramabhaktijuṣāṃ praṇatistava |
tanudhanurlatayā sudṛśāṃ guruḥ
tanatayā natayā sukarā'bhavat || 17 ||

bhajanaharṣaja nāṭyjavocvalan-
mukūṭalolamarutsaridutthitaiḥ |
jalakaṇairbhavadutsavamedinīḥ
śaśīśirāḥ śīśirāḥ kurute rame || 18 ||

triṇayanena vinamraśiraḥ kṣarat-
tridaśasindhumahormibhirutsave |
kimapi pādyamadāyi padābjayoḥ
natavatā tava tāmarasālaye || 19 ||

tava mahe militāt tridaśīgaṇāt
 na bibhīde naraloka vadhūjanaḥ |
 tvadavalokanavismayato yato
 janani me na nimeṣamavāpa saḥ || 20 ||

praṇayinā samamutsavamāṇṭape
 sthitimatīm bhavatīm praṇinaṃsavaḥ |
 harigiriṃ haripatni samāśritāḥ
 tridivino divi nopayayuh sprhām || 21 ||

adhimahaṃ bhavatīm kamale stuvan
 abhimukhaḥ stimatekṣaṇamagrataḥ |
 api sureṣvasureṣu nareṣu vā
 śīrasi ko rasiko na dadhe'ñjalim || 22 ||

adhimahotsavamapsarasām gaṇaiḥ
 saha rame parabhaktijūṣastvayi |
 pulakinaḥ kalagadgadagītayo
 munijanā nijanāṭyamadarśayan || 23 ||

upagatotsavadivyagrhāṅgaṇaḥ
 kamalavāsini saṃyaminām gaṇaḥ |
 nigamasaurabhaśobhanayā stutiṃ
 sa hi girā'higirāvakarot tava || 24 ||

madhuvirodhipurandhri mahotsave
 śubhagaṇagrathitā kila mālīkā |
 stavamayī stabakaistava kairgirām
 na kalitā kalitādana kāṅkṣibhiḥ || 25 ||

tava mahe stavakoṭīcikīrṣayā
 dṛgadhikā rasanāścakame rame |

racayituṃ stavamekarasajñayā
kr̥śatamaṃ śatamanyuritatraṇaḥ || 26 ||

tava harerdayite dṛḍhabhaktitaḥ
catasṛbhiḥ śrutibhiścaturānanaḥ |
abhinutiṃ tanute sma mahotsave-
ṣvahaṛaḥaṛaḥaṛaḥaṛyabhinanditām || 27 ||

janani gandhavahairbhavadutsave
khagapatiḥ śrutisaurabhaśobhanaiḥ |
śramaharairjanitairnijapakṣati-
vyajanato janatoṣaṇamātanot || 28 ||

tanubhṛtām tava devi mahotsave
naṭanagānanatistavanādayaḥ |
paramabhaktibharādiha nābhavan
śramakarā makarālayakanyake || 29 ||

padayugaṃ tava bhaktibharādahaṃ
prathamikāmupagamyā surastriyā |
haripurandhri mahe'ṅgajitasphurat
kanakayā na kayā paricaryate || 30 ||

dinakaraṃ tamasāmiva rājayaḥ
kamalavāsini kalmaṣapaṅktayaḥ |
api vilokayituṃ prabhavanti te
janamaho na mahotsavadarśinam || 31 ||

tava mahe suradānavamānava
prabhṛtipādahatiprabhavai rame |
kṣitirajonicayaḥ sthagitātapo
dinakaro na karoti janavyathām || 32 ||

atha tavāsyavidhoravalokanāt
 surakarāmburuhāṇi mahotsave |
 mukulitānyudupaṅktiparisphuran
 navarade varade kamalālaye || 33 ||

mukulitaṃ niyamena karāmbujaiḥ
 muditamakṣicakorakulaiḥ satām |
 tava mahe'mba harau nayanībhavat
 ravividhau vividhaujasi bhātyapi || 34 ||

tava siṣeviṣayā viṣayāntara-
 tyajananiścalacetasa utsave |
 prajahuramba tapo'pi parāśara-
 prabhṛtayo bhṛtayogakalāḥ svayam || 35 ||

sumanaso munayaśca tavotsave
 tridivadhanupayorasadhārayā |
 viracayantyabhiṣekavidhāna mṛk-
 cayajuṣāṃ yajuṣāṃ prakarai rame || 36 ||

vidhiśivādisureṣu tavotsave
 viracayatsvabhiṣecanamindire |
 manuśataṃ munimāṇavakāḥ sphuṭa-
 dhvani jagurnijagurvabhicoditāḥ || 37 ||

tava maheṣvabhiṣekavidhau kṛte
 jagadaśeṣamagādatāpatām |
 tadidamadbhutamamba phalithalāt
 phalagatirlagati sma paratra yat || 38 ||

atha tavotsavadhāmni budhāḥ sudhā-
 karasahodari sādaramarcayan |

surabhīlairbhavatīṃ śrutaṣaṭ padā-
ravakulairvakulairapi campakaiḥ || 39 ||

madhulihāṃ bhavadaṅghrisamarpita-
prasavavāsavatāṃ kamale tadā |
surakirītagatājjagrhe bhidā
ravalavairbalavairiśilākulāt || 40 ||

sumanaso bhagadaṅghrijuṣāṃ rame
sumanasāmanuṣaṅgata utsave |
tava padāntikabhājamapūjayan
sumalināmalināmapi maṇḍalīm || 41 ||

svaśirasā dadhataḥ kusumaṃ mudā
sumahitā iti nādbhutamutsave |
caraṇayoḥ surapaṅktibhirarpitaṃ
tava narā vanarāśitanūbhave || 42 ||

panasacūtaphalādibhirujjvalaṃ
sarasasūpamapūpaśatāvṛtam |
atha nivedanamamba suraiḥ kṣarad-
ghṛtavaraṃ tava ramyamakalpyata || 43 ||

janani śeṣatayā bhṛśamutsukaiḥ
tava niveditaśeṣamabhujyata |
sumadhuraṃ sumanobhirathotsavā-
pavarake varaketanabhūṣite || 44 ||

atha sudhānyabhavaṃ janamodanaṃ
janani mānasarañjanamodanam |
bhavadavekṣaṇasaṃskṛtamatti yo
rasanayā sa na yācati tāṃ sudhām || 45 ||

adhibhavadbhavanāgravitardikaṃ
 janani jāgrata eva jayādayaḥ |
 agaṇayannamarānapi tāvake
 ghanamahe na mahendrapuraḥ sarān || 46 ||

janavimardaśamodyatanirdayod-
 bhaṭacamūpativetrahatisprśām |
 prahr̥tirasti madamba mahe tavā-
 rcanakṛtām na kṛtāntakṛtāntataḥ || 47 ||

tava mahotsavavaibhavadarśinām
 tanubhṛtām vividhaiḥ stavanādibhiḥ |
 pramuditā kamale bhavatī satīḥ
 aparipūḥ paripūrayati śriyaḥ || 48 ||

janani tasya janasya vṛthā sudhā-
 sahabhave vidadhe vidhirīkṣaṇe |
 ya iha nānubhavedalasastavo-
 tsavarasaṃ varasaṃmadakāraṇam || 49 ||

bhavadīyotsavavibhavaṃ
 phaṇipativācaspatiprabhṛtivarṇyam |
 kathamalpadhiyaḥ kavayaḥ
 kathayantu kṣīradheḥ kanye || 50 ||

|| iti śrīmadveṅkaṭādhvariviracite śrīlakṣmīsahasre utsavastabakah ||